

የመለስ ዜናዊ አስገራሚ ቃለ-ምልልስ ሲዳሰስ

እስክንድር ነጋ

አዲስ አበባ፤

ጠ/ሚ/ሩ ቃለምልልስ እየሰጡ ነው... ቅዳሜ መጋቢት 3/2003 ...በዚያን ሰዎን ሞላ ብሎ የነበረው ሰውነታቸው አሁን ከሳ ብሏል... ወይ! ወይ! ወይ!... እኔን! ግን... ግን... ከትላንት ወዲያ ቱኒዚያ፣ ትላንት ግብፅ፣ ዛሬ ደግሞ ሊቢያ እየተፈራረቁባቸው ከሳ ማለትም ይነሳቸው እንዴ?... «ኑሮ ካሉት መቃብርም ይሞቃል» እንጂ፣ የሰሞኑ የመለስ የስጋት ኑሮ «ውስጡን ለቁስ» እንደተባለው ነው... የስቃይ ኑሮ... አሳዛኝ ኑሮ... እኔን!

የወትሮው «መፈክር አውራጃ» መለስ ዛሬ ቀዝቀዝ ብለዋል። ስለኢኮኖሚው ተጠይቀው ሲመልሱ ሃሳባቸው ሌላ ቦታ ይመስላል። ዋናዎቹን ጥያቄዎች እየጠበቁ ይመስላሉ... የቱን ጥያቄዎች?... ከእንጥፍጣሬዎቹ በኋላ የሚመጡትን... ህዝባዊ ተቃውሞ በኢትዮጵያ ይቀስቀሳል ብለው አልሰጉም ወይ? (ያው መስጋታቸው ቢታወቅም...) ህዝባዊ ተቃውሞ ቢነሳ፣ ሠራዊቱ እንዲተኩስ ትዕዛዝ ይሰጣሉ ወይ?... የግብፅና የቱኒዚያ ሠራዊቶች በህዝባቸው ላይ አንተኩስም ማለታቸውን እንዴት ይመለከቱታል?... ህዝባዊ ተቃውሞ ቢነሳ፣ ሥልጣንንም በፈቃድ ይለቃሉ ወይ?... አውራው የዴሞክራሲ እንቅፋት መለስ ዜናዊ ናቸው የሚባለውን እንዴት ይመለከቱታል?... ሽረ ስንቱ ! ሽረ ስንቱ !... እነዚህ ጋዜጠኞች አንጀታችንን ሊያርሱት ነው... ሶፋዬ ላይ ተመቻቸኩ... ዛሬ ጉድ ሊፈላ ነው!!

እንጥፍጣሬ ጥያቄዎቹ ግዜ እየፈጁ ነው... ሃ... ሃ... ሃ... ሃ... ሃ... አዘጋኹ... አሰልጅ ጥያቄዎች፣ አሰልጅ መልሶች... በእጄ የያዘኩትን መፅሃፍ ማገላበጥ ጀመርኩ... ደቂቃዎች አለፉ...

ሴቷ ጋዜጠኛ ጀመረችው... ደስ አይልም?... ወንዶቹ ደግሞ ይቀጥላሉ... አሰላለሳ ነው ጥያቄውን ያቀረበችው... እነዚህ ጋዜጠኞች ተነጋግረው መሆን አለበት... ቀስ ብለው ጀምረው፣ ሳይታሰብ ሊያፍረጠርጡት መሆን አለበት...

«በሰሜን አፍሪካ ሕዝባዊ ተቃውሞ ያስነሱት ክስተቶች በኢትዮጵያ ውስጥም እንዳሉ ተቃዋሚዎች ይናገራሉ። በዚህ ላይ እርስዎ ምን አስተያየት አለዎት?»... አለቻቸው ጋዜጠኛዎ... በጨዋ ቋንቋ የቀረበ ቆንጆ ጥያቄ... በጨዋ ቋንቋ ለሚቀርቡ ከበድ ከበድ ለሚሉ ጥያቄዎች ጥሩ በር ከፋች...

መለስ ዜናዊ ምላሽ እየሰጧት ነው...

«እኔ ተመሳሳይ ተቃውሞ ይነሳል የሚል ግምት የለኝም...» ...እያሉ ነው መለስ፤ የሚጠበቅ ነው... «ለምን ይነሳል?...» ...እየተሟሟቁ ነው ጠ/ሚ/ራችን... «ህዝቡ የ5 ዓመታት ኮንትራት ከሰጡን ገና 10 ወራት እንኳን በደንብ አላስቆጠሩም...» ...እሺ አቶ መለስ፤ ቀስ ይበሉ...

«በድምፁ፣ በካርዱ ነው ይህን ኮንትራት የሰጡን...» ...ሳላውቀው ሶፋው ጠርዝ ላይ ደርሻለኹ፤ ምንም ነገር እንዳታመልጠኝ እየተለጠጥኩ ነው... «ለመፈፀም ቃል የገባነውን ዳር ለማድረስ ጠዋት ማታ ደፋ ቀና እያልን ባለንበት ግዜ፣ አሥር ወር ሳይሞላ በመንገድ ላይ ነውጥ ሊያስቆመን የሚወጣው ለምንድን ነው?...» ...አልበቃዎትም አቶ መለስ?... «በዚያ ላይ ደግሞ...»

...ቀጠሉ ጠ/ሚ/ሩ... «ኢትዮጵያ በህግና በሥርዓት፣ በሰላማዊ መንገድ መንግሥት ለመለወጥ የሚቻልበት ሀገር ናት...» ...አሁን ጆሮዬን እየኮረኮርኩ ነው... የማዳምጠው በትክክል ነው?... «ስነ ጥናት በኋላ ህዝቡ ምርጫ ካርዱን ተጠቅሞ ኢሕአዴግን በዝረራ ከሥልጣን ሊያባርረው እንደሚችል ህዝቡ ያውቀዋል...» ...አሁን ከተቀመጥኩበት ፍንጥር ብዬ ተነስቻለሁ!... ህዝቡ ያውቀዋል? ነው ያሉት?... አቤት!... አቤት!... አቤት!... አቤት አለማፈር!... «ኢሕአዴግም ያውቀዋል...» ...አሉ መለስ ...ባለቤቱ ሳቋን ለቀቀችው... «ይህን እያወቀ ለምንድን ነው ወደ መንገድ ላይ ነውጥ የሚሄደው?» ...እዚህ ጋር መለስ ተሽከርካሪ ወንበራቸውን ትንሽ ወደኋላ ገፋ አደረጉት... እና... እና... ሁለቱንም እጃቸውን አወናጨፉ!... ለካ በስሜት ከንፈዋል... አይ መለስ!

ቃለ-ምልልሱ አበቃ... ጠ/ሚ/ሩ ተነስተው ወጡ...

ታዲያ፣ ለዚህ ምን ምላሽ ነው የሚሰጠው? የት ነው የሚጀመረው? ወደ ሰኔ 1983 እንመለስ? ሁለት አስርት ዓመታት ወደኋላ ተገዘን፣ ሰፊ ህዝባዊ መሠረት በነበረው ኢዴራ ታሪክ ላይ የሽግግር መንግሥቱ አካል አንዳይሆን በር በመዝጋት የተጀመረው ኢ-ዴሞክራሲያዊነት፣ ዘንድሮ ወደ ተዘመገበው 99.6% «የምርጫ ድል» እንዴት እንዳደገ እንዘክር? «ዝክረ ኢ-ዲሞክራሲ ወኢሕአዴግ» ልንለው እንችላለን። አንድ ትልቅ መፅሃፍ ይወጣል።

እዚህ ውስጥ መነከር ግን፣ ወይ የጠ/ሚ/ሩን አባባል እውነት ነው ብሎ የሚያስብ አንድ ሰው ሊኖር ይችላል ብሎ መጠራጠርን ይጠይቃል፣ ወይ ደግሞ፣ ሌላ የሚጻፍለት ቁምነገር ጠፍቶ፣ አንድ ሺህ ግዜ ስለተጻፈለት እውነታ ለአንድ ሺህ አንደኛ ግዜ መጻፍ ያስፈልጋል። ይህ ደግሞ፣ መለዕክታዊ ትዕግሥትና የተትረፈረፈ ግዜ ያስፈልገዋል። በእኔ በኩል ሁለቱም የለኝም።

ስለዚህ፣ በአዲሱ ሚሊኒየም በአስገራሚነቱ ቀዳሚ ስፍራ የያዘውን ምላሻቸውን በትዝብትነቱ ብቻ በማስቀመጥ አልፎዋለኩ።

ይህ እንደተጠበቀ ሆኖ፣ ትንሽ ሳልዳስሰው የማላልፈው ጉዳይ ግን አለ። ከመለስ አስገራሚ «ትንታኔ» ጋር የተያያዘ ነው። ሰፊ ባሕር ነው፣ በጥልቀት ልሄድበት አልከጀልም።

ቅድመ 66 አብዮት፣ የቤተመንግሥት ስርዓት ነበር። ይህ ሰፊ አድማስ ያለው ወግ፣ በተራዘመ አዝጋሚ የለውጥ ሂደት (ፈረንጆቹ Evolutionary የሚሉት) ዳብሯል። ርዕሰ ብሔርነቱንና መንግሥትነቱን አቀናጅተው ለሺህ ዓመታት የዘለቁት የኢትዮጵያ ነገስታትና መኳንንቶቻቸው ከአቋቋም፣ ከአቀማመጥ፣ ከአነጋገር፣ ከአለባበስና ከአበላል አንስቶ እስከ ኃይማኖት፣ ግልቢያ፣ ውጊያና ፍርድ አሰጣጥ ድረስ ተምረዋል። ታላላቆቹ ነገሥታት በአንዱ ወይም በሌላው የላቀ ብቃት አስመዝግበዋል። ብዙዎቹ በመንፈሳዊነታቸውና በተዋጊነታቸው ልቀው ወጥተዋል። የአንዳንዶቹ የገዘፈ ክህሎት በታሪክ ማሕደር ላይ ጎላ ብሎ ሰፍሯል - - - አፄ ዘርያዕቆብ በመንፈሳዊነታቸው፣ አፄ አምደሱን በወታደራዊ አመራር ሰጪነታቸው ሊጠቀሱ ይችላሉ።

ነገሥታቱ ሀገር ከመጠበቅና ከመምራት ባሻገር፣ ለሚመሩት ሕዝብ አርአያ ሆኖ መመሰል ይጠበቅባቸዋል። አበላላቸው፣ አቀማመጣቸው፣ አነጋገራቸው ወዘተ... ጭንቅ ውስጥ የገባው በዚህ ታሳቢ ነበር።

ይህ ግን ለመለስ ዜናዊ ቦታ እንደሌለው ትላንት አብስረውልናል። «በጠ/ሚ/ርነቱ ኮንትራት የገባሁት ለ8 ሰዓታት ስራ ብቻ ነው። ከዚህ ውጪ Role Model (አርአያ) ለመሆን የገባሁት ውል

የለም። የታመመን በመጠየቅ፣ ትምህርት ቤት በመመረቅ አላምንም» ብለው እቅጩን ነግረውናል። (ቀጥተኛ ጥቅስ ነው።)

በመለስ ቀመር፣ ከአነጋገራቸው ጋር «ኮንትራት» የለንም። የእኛ «ኮንትራት» ኢኮኖሚው በምን ያህል አደገ? የዋጋ ግሽበቱ በቁጥጥር ስር ውሏል ወይ? የውጭ ንግድና የመንግሥት ባጀት ጉድለቶች ምን ደረጃ ላይ ናቸው? በሚሉትና በመሳሰሉት ጥያቄዎች ዙሪያ ብቻ የታጠረ ነው።

ስለዚህም፣ መለስ ዜናዊ እንዳመጣላቸው እየተናገሩ ይኸው ሃያ ዓመታትን አብረን አዝግመናል። በዘፈቀደ የሚወረወሯቸውን ቃላትና አባባሎች እያደመጠ የተከተተ፣ ያደገና ለአቅመክዳም የደረሰ አንድ ትውልድ በቅሏል ማለት ነው።

ይህ ትውልድ ለእውነትና ለጨዋነት ምን ያህል ዋጋ ይሰጣል? የሚለው ጥያቄ ሁልጊዜ ያሳስበኛል። መለስ ዜናዊ ተገንዘቡትም አልተገንዘቡትም፣ መሪዎች በሁሉም ሀገራት ትልቁን የአርአያነት ሚና ይጫወታሉ፤ በጥንቷ ኢትዮጵያ ብቻ አይደለም። አሜሪካዊያን፣ ፕሬዝዳንቶቻቸው ስለትናገሽ የግል ሕይወታቸው ሳይቀር እውነት መናገራቸውና አለመናገራቸው ከልብ የሚያስጨንቃቸው ተቀናጥተው አይደለም። ለውሸቱ ዋጋ የማይከፍል መሪ፣ መዋሽትን እንደ ነውር የማይቆጥር ትውልድ ያፈራል ብለው ስለሚያምኑ ነው። የእነሱ ስጋት በሀገሪ እውን ሆኖ እንዳላይ የምር እፈራለሁ፤ እድሜ ለመለስ።

ከዚህ ባሻገር፣ ከጠ/ሚ/ሩ የቅዳሜ ጠዋት ቃለምልልስ የሚገኘው ቁም ነገር፣ ጋዳፊ ባለፈው ሰዎች ሰጥተውት ከነበረው ቃለምልልስ ጋር መመሳሰሉ ነው። ሕዝባቸው ሆ! ብሎ ለዴሞክራሲ ስለመነሳቱ የተጠየቁት ጋዳፊ፣ «የአልቃይዳ ሴራ ነው» ብለው ዓለምን ማስደመማቸው የቅርብ ጊዜ ትዝታ ነው።

የእኛው አቶ መለስ ደግሞ፣ «ሕዝባዊ ተቃውሞ የሚነሳ ከሆነ፣ ከበስተጀርባቸው ሻዕቢያ አለበት» ብለው ከወዲሁ ነግረውናል። እንደ ጋዳፊ እስከሚፈነዳ አልጠበቁም፤ ፈጣኑ መሪዎችን!! «አዲስ አበባን በፈንጂ አናውጦ እንደ ባግዳድ ማድረግ የተሳነው ሻዕቢያ፣ በመንገድ ላይ ነውጥ ባግዳድ ሊያደርጋት ምሏል» ብለው አርድተውናል።

በሌላ አነጋገር፣ በኢትዮጵያ የዴሞክራሲው ጥያቄ ምንጭ ሕዝቡ ሳይሆን ሻዕቢያ ነው ማለታቸው ነው። ሕዝቡማ «በምርጫ ካርዱ ኢሕአዴግን ከስልጣን ሊያባርረው እንደሚችል ያውቃል» ብለውናል እኮ ጠ/ሚ/ሩ፤ ቀደም ብለው። እንደ ቱኒዚያ፣ ግብፅ እና ሊቢያ ጎዳና ላይ የሚወጣ ካለ፣ ወይ የሻዕቢያ ሴራ አስፈፃሚ ወይ ሰለባ ከመሆን አያልፍም፤ ለሃያ ዓመታት «ደግመን ደጋግመን በምርጫ ካርዳችን ኮንትራት እንደሰጠናቸው ጠ/ሚ/ራችን» ገለፃ ከሆነ።

ጋዳፊ የቀበጣጠሩት የሞትና የሽረት ትንቅንቅ ላይ ሆነው ነበር። ድንግርግራቸው በቂ ምክንያት ነበረው። ለመከላከል እንኳን ፋታ ባጡበት ቅፅበት ነው ከአልቃይዳ ጀርባ ለመደበቅ የተተራመሱት። በአባባላቸው ዓለም አልተገረመም፤ ሳቀባቸው እንጂ።

መለስ በአካል ምንም አይድረስባቸው እንጂ፣ በመንፈስ ከጋዳፊ የተሻለ ቦታ ላይ አይደሉም። ተጨንቀዋል፣ ተጠበዋል። የአእምሮ እረፍት የሚባል ነገር ከራቃቸው ውለው አድረዋል። «ዛሬ ነገ የጎዳና ላይ ተቃውሞ ቢነሳ ብለን እንቅልፍ ሳይወስደን አናድርም» ብለው ከትንሽ ደቂቃዎች በፊት

የፎክሎር መለስ ዜናዊ፣ የሻዕቢያን ስም ያለባቸው ሲያነሱ የተጨነቀው ገፅታቸው ፍንትው ብሎ ለመታየት በቅቷል።

ሻዕቢያን ሙጥኝ ያስባላቸው ጭንቅ ነው። አይገርምም፤ ያስቃል እንጂ።

ለመለስም ሆነ ለጋዳፊ፣ ከጭንቅ መገላገያው ዘይቤ በጣም ቀላል ነው። ድፍረትን፣ ቅንነትንና ጀግንነትን ግን ይጠይቃል።

ስልጣንን በፈቃደኝነት መልቀቅ!!!

አሁኑኑ!!!

ምን እየጠበቁ ነው?

ፀሃፊውን ለማግኘት serk27@gmail.com